

قرۃ العین حیدر، جلا وطنی اور تہذیبی بکھراؤ کا المیہ

In the backdrop of post-clonial era, exile and a pervasive concern with the myths of identity and authenticity becomes the most prominent feature of Qurat ul Ain Hyder's works. Displacement, to Hyder is not just an outcome of partition. It depicts the entire dilemma of exiled souls and their life long diaspora. She deals with the themes of exile, diaspora and alienation as a quest to discover and redefine her cultural and spiritual roots and this attempt is replete with an ambiance of mellow grief, which creates a haunting effect. This article presents a study of diasporic themes in Quratul ain Hyder's works

”بیسویں صدی ترک وطن کی صدی ہے۔ اس صدی کے دوران میں ایک بر اعظم سے دوسرے بر اعظم، ایک ملک سے دوسرے ملک، ایک شہر سے دوسرے شہر میں لوگوں کی منتقلی اور عارضی سکونت روزمرہ کا معمول بن چکی ہے“ (۱)

جلا وطنی سیاسی وجوہات کی بنا پر عمل میں آئے۔ اپنے ماحول سے نا آسودگی کی بنا پر جنم لینے والی ایک ذہنی کیفیت ہو یا پھر خود اختیار کردہ جلا وطنی ہو یہ ایک ایسا عقیقہ تجربہ ہے جو انسان ذہن و روح کی سطح پر کرتا ہے۔ آغازِ کائنات سے ہی انسان کبھی ضروریات زندگی کے تحت اور جنگ و جدل کے باعث قیام کی بجائے حالتِ سفر میں زیادہ رہا ہے۔ یہی وجہ ہے کہ دنیا کے قدیم ادب کے ہیرووں میں سفر اہم ترین تجربے اور واردات کے طور پر شامل رہا ہے۔ یونان کے قدیم ادب کی اہم ترین تخلیق ہومر کی ایلید اور اوڈیسی تھیں۔ ایلید جس میں بتایا گیا تھا کہ کس طرح یونانی قبائل نے ایشیائے کوچک میں ٹرائے شہر کا محاصرہ اور پھر اس پر قبضہ کیا اور اوڈیسی جو اوڈیسیس کی ٹرائے شہر سے اپنی سرزمین اتھا کا کی طرف واپسی کی داستان ہے۔ یہ مسافرت جلا وطنی کی ہی ایک شکل ہے جس میں اوڈیسیس کو بتلا دکھایا گیا ہے۔

ورجل کی اینیڈ بھی مسافرت اور ترک وطن کے دکھ سے مملو ہے۔ ہندی ادب کی دو طویل رزمیہ نظمیں مہا بھارت اور رامائن میں جنگ و جدل کے ساتھ ساتھ رام اور سیتا کی چودہ سالہ مسافرت اور جلا وطنی کا تجزیہ پیش کیا گیا ہے۔

”تاریخ افراد کے صرف جسمانی نہیں بلکہ ذہنی سفر کی بھی روداد ہے۔ یہی ذہنی سفر انسان کو بیک وقت حال اور ماضی کی طرف یکساں طور پر متحرک رکھتا ہے جو بالآخر ناطلیجیا کی شکل اختیار کر لیتا ہے۔ پوری دنیا کے ادب میں جو ذہنی جلا وطنی کی کیفیت ملتی ہے وہ اس ناطلیجیا کی دین ہے۔ ناطلیجیا ہی وہ تخلیقی جذبہ ہے جو سال بیلو

اور آئزک سگر سے پولینڈ کی جستِ گم گشتہ کا یاد نامہ رقم کرواتا ہے۔ جوزف کانریڈ کو اجنبی سر زمینوں کی طرف لے جاتا ہے۔ اسی احساس کی لومیلان کنڈیرا کو اپنے لوگوں اور اپنی سر زمین کی بنتی بگڑتی صورتوں کے خواب دکھاتی ہے..... دنیا بھر کے افسانوی اور داستانی ادب میں کتنے ہی اجنبی ہمیں نظر آتے ہیں جو اپنی مٹی سے دور ہیں اور اس کی یاد ان کی تہوں میں سرسراتی ہے“ (۲)

جرمن ناول نگار ہرمن ہس نے اپنے ناول سدھارت میں انسانی روح کے اضطراب کی کہانی بیان کی ہے۔ اس ناول میں انسان کے جسمانی سفر سے ذہنی سفر کے معنی اخذ کیے گئے ہیں اور اسے انسان کی جلا وطنی کی صورت میں پیش کیا گیا ہے۔

محمود درویش ایک فلسطینی شاعر ہیں، جو ارضِ فلسطین سے اپنی محبت اور جلا وطنی کے شدید اضطراب کو تخلیقی سچائی کے ساتھ یوں بیان کرتے ہیں کہ ان کے الفاظ ہر عرب کے دل کی آواز بن جاتے ہیں۔ اسی طرح لبنان میں خانہ جنگی کے باعث غلیل جبران اور ان کے ساتھ بہت سے عرب شعراء امریکہ اور دوسرے ممالک میں جا کر بس گئے۔ اس تجربے نے ان کے اندر جس ناسطیجیا کو جنم دیا اس کے نتیجے میں تخلیق ہونے والا ادب، ادبِ الحجیر (ہجرت کا ادب) کہلایا اور اس کے اسالیب معاصر تخلیقی دھارے سے مختلف قرار پائے۔

نوآبادیاتی نظام نے بالخصوص انیسویں اور بیسویں صدی کے لوگوں کو اپنے ہی وطن میں بے گھر، جلاوطن، اور اجنبی بنا دیا۔ یہی وجہ ہے کہ تقسیمِ ہند کے بعد منظرِ عام پر آنے والے ادب میں جلا وطنی کا احساس زیادہ نمایاں ہو کر سامنے آیا ہے۔ قرۃ العین حیدر کی تحریریں تاریخ کے عمل میں فرد کی مسلسل جلا وطنی کی داستان ہیں۔ قرۃ العین حیدر کے یہاں جلا وطنی کا مطالعہ ہم تین سطحوں پر کر سکتے ہیں۔ ایک تقسیم کے نتیجے میں ہونے والا ترک وطن کا تجربہ جس میں اپنے نخلہ زمین سے بے دخل ہوئے بغیر انسان اپنی شناخت سے بے دخل ہو جاتا ہے، یعنی اپنے وطن میں رہتے ہوئے جلاوطن، دوسری وہ سطح جہاں انسان بظاہر زندگی کی ہر آسائش اور کامیابی حاصل کر لیتا ہے مگر ذہنی سکون اس کے حصے میں نہیں آتا جس سے ذہنی و روحانی جلا وطنی جنم لیتی ہے، اور پھر ایک ایسی جلا وطنی جو انسان اپنے آدرشوں کے لیے خود اختیار کرتا ہے۔

قرۃ العین حیدر کی افسانہ نگاری کا آغاز اس وقت ہوا جب بیسویں صدی کی دنیا فکری اور سیاسی سطح پر کئی انقلابات سے گزر چکی تھی۔ انسانی ذہن نئے نئے سوالات سے روشناس ہو رہا تھا۔ دو عظیم جنگوں کے ساتھ ساتھ ملکی اور بین الاقوامی سیاست کی ہولناکیوں نے انسانی زندگی کی تمام بنیادیں ہلا کر رکھ دی تھیں اور انسان ریزہ ریزہ ہو کر معدومیت کے اس منطقے میں سانس لے رہا تھا جہاں صرف موت کا ستارہ، ماضی کا ویرانہ اور زندگی سے متعلق اضطراب آمیز سوالات تھے۔ قرۃ العین حیدر نے انسان کی ذہنی و جسمانی جلا وطنی کے تناظر میں انہی سوالات کو اپنی تحریروں کا موضوع بنایا اور واقعات کی باطنی صداقتیں جاننے کی کوشش تخلیقی سطح پر کی۔ اس کوشش میں اظہار کی جوئی جہتیں اور اسالیب وجود میں آئے وہ جدید فلکشن کی شناخت کہے جاسکتے ہیں۔

قرۃ العین حیدر کا پہلا افسانوی مجموعہ ”ستاروں سے آگے“ اور دوسرا ”شیشے کے گھر“ ہے۔ ان مجموعوں، خصوصاً ”شیشے کے گھر“ کی کہانیوں میں فکری بلوغت کا احساس ہے، تاریخ اور فرد کا تصادم ہے، جلا وطنی اور ہجرتوں کا احوال ہے

ماضی اور حال کے تضادات ہیں، انسانی رشتوں کے انہدام کا نوحہ ہے، بیسویں صدی میں روحانی اور جذباتی عدم مرکزیت کا کرب سہتے ہوئے کردار ہیں، نئی زمین پر گزشتہ تہذیب کے آثار کی تلاش ہے، اور ساتھ ہی آگہی کے اس تریاق کی جستجو ہے جو، ان سب المیوں کو سہارنے کے لیے ضروری ہے مثلاً ”شیشے کے گھر“ کے ایک افسانے ”برف باری سے پہلے“ میں مرکزی کردار بوبی ممتاز کے لیے برف باری کا تذکرہ وہ تلازمہ خیال بن جاتا ہے جو اسے حال کی گرفت سے نکال کر ماضی سے وابستہ کر دیتا ہے اور یہاں ماضی کا شعور لمحہ موجود میں شامل ہو جاتا ہے۔ یہ بوبی ممتاز وقت کی اس حد فاصل پر کھڑا ہے جس کے ایک طرف حال کی تنہائی اور اجنبیت کی دھند ہے اور دوسری طرف ماضی کی محبتوں کے ویرانے دونوں کا حاصل زندگی کی بے معنویت کا احساس ہے جسے ہجرت اور جلا وطنی نے دو چند کر دیا ہے۔

”بوبی نے محسوس کیا..... میں بھی..... یعنی یہ انسان..... بوبی ممتاز..... جو اس وقت ’وائٹڈ روز‘ کے درپچے میں کھڑا ہے۔ ان چنگھاڑتے ہوئے عناصر کا ایک بے قدر، بے بس اور کمزور حصہ ہے۔ روح کا کرب، زندگی کی تڑپ، دل کی بے چینی، عناصر کی اس قیامت خیز گھن گرج میں مل کر، ایک ایسی بے آواز سی دھڑکن بن گئی ہے۔ یہ پہاڑ، یہ طوفانی نالے، یہ اونچے بے پرواہ درخت، اب ان سب پر میرے وجود کے ہونے یا نہ ہونے کا کوئی اثر نہیں پڑتا“ (۳) [برف باری سے پہلے]

یہ خیالات کائنات میں انسانی وجود کا مفہوم تلاش کر رہے ہیں جہاں بعض اوقات زندگی کی طرف اٹھنے والا ہر قدم بھی انسانی وجود کو بے معنویت کے ویرانے میں دھکیل دیتا ہے۔ اس لیے کائنات اور انسان کے درمیان ایک داخلی ہم آہنگی کا ہونا ضروری ہے۔

کیکلس لینڈ اس مجموعے کا ایک اہم افسانہ ہے۔ افسانے کا موضوع تقسیم برصغیر کے بعد کے وہ تہذیبی کھنڈرات ہیں جن میں انسانی رشتوں اور اقدار کی پامالی، زمین سے کشش اور گریز کا دہرا تعلق، جلا وطنی اور بے گھری کا عذاب سب کچھ شامل ہے۔ افسانے کے کردار وہ لوگ ہیں جو کبھی اپنی تاریخ اور تہذیبی زندگی کا محور تھے اور اپنی بنیادوں سے کٹ کر ان کا وجود خلاؤں میں بکھر گیا ہے۔ سب کردار اس تہذیبی زندگی سے وابستگی کے لیے اپنی ہی تلاش میں ہیں جس کی عدم موجودگی نے ان کو بے معنویت کے خلاؤں میں دھکیل دیا ہے۔

”جنگ ختم ہو چکی تھی لیکن جنگ کا پرندہ کائنات کی بیکراں تاریکی کے اوپر مرغ کی مدھم، سرخ، گرم روشنی میں آہستہ آہستہ پرواز کرتا جا رہا تھا اور یہاں پر صرف چلتے ہوئے وقت کی آواز تھی جو اس طرف جا رہا تھا جہاں بہار نہیں تھی۔ جہاں کسی سوال کا جواب نہیں ملتا تھا۔ وہ جو پتلی اشرف کہلاتا تھا اس نے ٹھٹھک کر اس بھاگتے ہوئے وقت کے کنارے کو چھونے کی کوشش کی۔ آخر وہ تھک کر اٹھ کھڑا ہوا“ (۴) [کیکلس لینڈ]

کیکلس لینڈ میں پیلو سید، طلعت جمیل، پتلی اشرف اور عطیہ سب ایسے کردار ہیں جنہوں نے اپنی تہذیبی زندگی کے اس عہد میں سانس لی ہے جب ذہنی اور نظریاتی اختلافات ٹوٹ پھوٹ کے بجائے نئے امکانات کی تلاش کا محرک بنتے تھے اور وہ اسی فضا کی گمشدگی پر ملول ہیں۔ یہاں دوسری عالمی جنگ، تقسیم اور فسادات سب کچھ بغیر کسی زمانی حوالے کے افسانے میں بین السطور موجود ہیں۔ خصوصاً تقسیم کا واقعہ جس نے ان کرداروں کی قلب ماہیت کردی اور یہ سب افراد کی

بجائے اجتماع میں تبدیل ہو کر اپنے عہد کی تاریخ کا ایک خاموش حصہ بن گئے۔ اس ذہنی کیفیت کے ساتھ یہ کردار صرف بیسویں صدی کے ہندوستان اور پاکستان کی جدید حسیت کے ہی نمائندہ نہیں ہیں بلکہ بیسویں صدی کی پوری ذہنی کائنات، جو تہذیبی اور روحانی بنیادوں سے کٹی ہوئی ہے، کے تناظر میں سامنے آتے ہیں۔ ان کا اپنے بارے میں یہ کہنا بالکل درست ہے کہ:

”ہم اپنے بد قسمت ملک کی وہ نوجوان نسل ہیں جو یورپ کی جنگ اور سیاسی انتشار کے زمانے میں پروان چڑھی“ (۵) [جلا وطن]

ہجرت اور جلا وطنی کا احساس اور اجنبیت مابعد نوآبادیوں کے ادب کا ایک اہم موضوع ہے۔ ماضی کی نوآبادیاتی حکومتی پالیسیوں پر تنقید اور نئے استعماری نظام کی مخالفت کے باوصف بہت سے تخلیق کاروں کو ماضی کے استعماری مراکز سے ہجرت کرنا پڑی۔ مریم چانسی کے خیال میں:

”حکومتی یا سیاسی تشدد یا ریاستی دہشت گردی کا خدشہ، سماجی استعمار کے غیر انسانی رویے جو رنگ، جنس اور طبقاتی امتیاز کا نتیجہ ہوتے ہیں..... ایسے ناخوشگوار حالات خودکشی، تشدد، مزید غربت اور مایوسی کی ایک غلام گردش اور بالآخر خود ساختہ جلا وطنی پر منتج ہوتے ہیں“ (۶)

ایڈورڈ سعید، ایڈریو گر اور مائیکل سیڈل نے جلا وطنی کی ادبی نوعیت کا ایک منفرد انداز سے تجزیہ کیا۔ Gurr کے مطابق جلا وطنی نے ان مصنفین پر گہرے اثرات مرتب کیے جو کالونیوں میں پیدا ہوئے اور استعمار کے مراکز میں ہجرت کر گئے۔ چونکہ اس تجربے نے ان کے اندر گہر اور وابستگی کے ایک مخصوص تصور کو پیدا کیا، جس میں استعمار کے مراکز میں رہنے والے معاصر مغربی مصنفین سے مختلف اور بہتر شناخت کا تصور سامنے آیا۔ اس تصور کی وضاحت کرتے ہوئے ایڈورڈ سعید لکھتے ہیں:

”جلا وطنی کو ایک مفید چیز سمجھنا اور اسے تخلیق کو ہمیز دینے والی کوئی شے تصور کرنا دراصل توڑ پھوڑ اور شکست و ریخت کو حقیر جاننا ہے۔ کیونکہ جلا وطنی بنیادی طور پر ایک ناکمل وجود پیدا کرتی ہے جو اپنی جڑوں، اپنی سر زمین اور اپنے ماضی سے منقطع ہوتا ہے۔“ (۷)

لیکن ایڈورڈ سعید کے یہاں جلا وطنی کی ادبی نوعیت کو جلا وطنی کے غیر حقیقی دوہرے وژن کی بہ نسبت ایک بہتر شناخت اور زیادہ با مقصد زندگی کا اعلامیہ قرار دیا گیا ہے۔ جلا وطنی میں رہنے والے مصنفین کا جمالیاتی پہلو، جلا وطنی کے حقیقی احساسات کی ترجمانی نہیں کرتا کیونکہ وہ اپنے منتخب کردہ ملکوں میں ذہنی و روحانی طور پر غیر فعال کیفیت میں چلے جاتے ہیں، جیسا کہ اپنی خودنوشت میں پابلو نیرودا لکھتا ہے:

”جلا وطنی کی وجہ سے انسانی وجود کے منقسم ہونے کا خیال تقریباً تمام دنیا کی شاعری میں ملتا ہے۔ عوامی گلوکار تخیل میں اپنے پاؤں کو ایک جگہ اور دل کو دوسری جگہ پاتا ہے۔ اسی طرح اپنے تمام جسم کو بیان کرتا چلا جاتا ہے جو اس نے پیچھے چھوڑ دیا اور دیہاتوں اور شہروں میں بکھر گیا۔ میں ان دنوں ایسا ہی محسوس کرتا ہوں۔“ (۸)

قرۃ العین حیدر نے جلا وطنی کے ضمن میں تہذیبی روایات کے تاریخی تناظر کو اپنی کہانیوں کا پس منظر بنایا ہے جو تخلیق کو ماضی سے بھی جوڑتا ہے اور وقت کے سیال تخلیقی تجربے کے احساس کے ساتھ ساتھ حال اور مستقبل میں اس کی توسیع بھی کرتا ہے۔ اسے ہم آرکی ٹائپ کا اظہار بھی کہہ سکتے ہیں اور اجتماعی لاشعور کی بازیافت بھی۔ تاریخ کے تاریخی شعور کے ساتھ اپنی جڑوں کا سراغ لگاتے ہوئے قرۃ العین حیدر تمام انسانی تہذیبوں کو ایک ہی سلسلے کی کڑی سمجھتی ہیں۔ شمیم حنفی اپنے مضمون ”نظارہ در میاں ہے“ میں قرۃ العین کی اسی تخلیقی جہت کا حوالہ دیتے ہوئے لکھتے ہیں:

”ان کے تخلیقی تخیل کی جہتیں کثیر ہیں، چنانچہ زمان کا کوئی دور اور مکاں کا کوئی دائرہ اس تخیل کی راہ میں حائل نہیں ہوتا۔ ان کی تابناک یادداشت دور افتادہ قیاسات کو تخیل کی بساط پر اس طرح منور کرتی جاتی ہے کہ سوئے ہوئے رنگ جاگ اٹھتے ہیں اور وقت کی گرد میں دبی ہوئی ہر شے ایک اشارے پر سامنے آ موجود ہوتی ہے۔ اس یادداشت کا فکری تناظر اجتماعی ہے۔ اس کے توسط سے ہم ایک مربوط اور منظم تہذیبی تجربے تک پہنچتے ہیں۔ سمتوں اور رویوں اور تخلیقی مقاصد کے بین فرق کے باوجود قرۃ العین حیدر کی کہانیوں میں آتش رفتہ کے سراغ کی وہی جستجو ملتی ہے جس نے اقبال کی شاعری کو تہذیب و تاریخ کے ایک عمرانی تجزیے کا آئینہ خانہ بنایا۔ اس تجربے کی مدد سے ماضی و حاضر ایک دوسرے سے قریب ہی نہیں ایک دوسرے کا کلمہ بھی بنے ہیں۔ اقبال کے بعد تاریخ میں رہتے ہوئے بھی تاریخ سے مادرا تجربے کے ادراک کا یہ دوسرا اہم موڑ ہے۔ اردو کی حد تک اس عہد کی ادبی روایت میں یہ نشانات کہیں اور نظر نہیں آتے“ (۹)

غور طلب بات یہ ہے کہ یادداشت کا تناظر اجتماعی ہونے کی وجہ سے قرۃ العین حیدر کے یہاں بے زمینی کا تجربہ، بے زمانی کا احساس بن کر سامنے آتا ہے اور زمان کی حیثیت مکاں کے نعم البدل کی بن جاتی ہے۔ اس لیے یہاں فنا کا احساس ماڈی نہیں روحانی ہے۔ یہاں ماضی اور حال ایک نقطے پر اس طرح یک جا محسوس ہوتے ہیں کہ ماضی کی یاد محض ناسطیجیا یا رجعت پسندی نہیں بلکہ حال کی وسیع تناظر میں تنہیم کا ایک زاویہ بنتی ہے۔ یہ دراصل حافظے کا غیر ارادی اور خود کار عمل ہے جہاں ماضی کے تجربوں کو نہ تو پوری طرح قبول کیا جاسکتا ہے نہ مسترد۔

۱۔ ”ہم وہ لوگ ہیں جن کا اپنا کوئی دیس نہیں“ (۱۰) [سیتا ہرن]

۲۔ ”پھر اس نے کہا ”در اصل سیتا تم مجھے بے حد جذباتی سمجھتی ہو مگر جلا وطنی کا مسئلہ مجھے بھی پریشان کرتا ہے۔ مغربی برلن میں، ہانگ کانگ میں ہر جگہ میں نے پناہ گزینوں کو دیکھا ہے۔ امریکن شہروں میں مشرقی یورپ سے بھاگے ہوئے لوگوں سے ملا ہوں، جاڑوں میں فلسطین کے مہاجرین کی حالت دیکھی ہے۔ میں جو بات بات پر تم سے الجھتا ہوں اور تمہاری ہر بات مذاق میں ٹالنا چاہتا ہوں اس کی وجہ یہ ہے، ہم ایک ایسے دور میں زندہ ہیں جس میں چالیس کروڑ انسانوں کی نفسیات یکسر بدل گئی ہے۔ ان کے خیالات، نظریے، جذبات، رد عمل.....“ (۱۱) [سیتا

[ہرن]

قرۃ العین حیدر کی تحریروں میں ہمیں بے دخلی، جلا وطنی یا لامکانی کی ابتلا کی ایک ایسی کیفیت کا بار بار سامنا کرنا پڑتا ہے جسے Diaspora یعنی بکھراؤ کا نام دیا جاسکتا ہے۔ یہ بے دخلی کسی خطہ زمین سے ہو یا گوشہ ذہن میں یا پھر زبان

اور ثقافت سے، یا اپنی ذات اور وجود کے جوہر سے، یا اپنے گھربار، کھیت کھلیان، ماحول اور معاشرے سے یا ان لوگوں سے، قدروں اور رسم و رواج سے جن کے بیچ ہماری پرورش ہوئی ہے، جن میں ہماری جڑیں پیوست ہیں۔ جنہیں ہم عزیز سمجھتے ہیں اور جن کے لیے مسلسل آباد اور برباد ہوتے چلے آئے ہیں۔ ان کی تحریروں میں انسانی بکھراؤ ایک استعارے، ایک شعور، ایک تخلیقی محرک کی صورت میں قاری کو بار بار احساس کرب میں مبتلا کرتا ہے۔

”باہر اندھیرا تھا اور سردی اور بے کراں خاموشی۔ میں زندہ ہوں..... لیکن سردی بڑھتی گئی اور بیکراں تہائی۔ زندگی کے ازلی اور ابدی پچھتاوے کا ویرانہ..... آفتاب بہادر تم کو پتہ ہے کہ میری کیسی جلا وطنی کی زندگی ہے۔ ذہنی طمانیت اور مکمل مسرت کی دنیا جو ہو سکتی ہے، اس سے دیس نکالا جو مجھے ملا ہے اسے بھی اتنا عرصہ ہو گیا ہے کہ اب میں اپنے متعلق سوچ بھی نہیں سکتی“ (۱۲) [جلا

انسان نے تاریخ کے دھارے میں بہتے بہتے نہ جانے کتنے ساحلوں پر بستیاں بسائی ہیں۔ نہ جانے کن کن وجوہات کی بنا پر اپنی زمین اور تہذیب کو چھوڑا ہے۔ ہجرت، خانہ بدوشی، جلا وطنی، جست گم گشتہ کی تلاش میں، لیکن ایک بار اپنی زمین، اپنے ماضی، اپنی جڑوں سے جدا ہو کر وہ اس ماضی، تہذیب اور زمین کو اپنے ذہن میں بسائے مسلسل بکھراؤ میں مبتلا رہتا ہے۔ قرۃ العین حیدر کی تحریریں اسی آشوب کا رزمیہ ہیں جس میں آغاز سے آخر تک Myth of origin اور بے وطنی کا بکھراؤ بار بار انسان کو گھیرتا ہے۔ Diaspora ان لوگوں کے بکھرنے کا عمل ہے جن کی نمو کا سرچشمہ ایک ہے، ثقافتی پس منظر ایک ہے۔ جو بار بار ایک زبان، خطہ و زمین، مشترک اقدار اور معاشرے سے ایک دوسرے سے منسلک ہوتے ہیں اور جن کی گم شدگی کا کرب ایک ہے۔ ایک معنی میں اسے اجتماعی لاشعور کا بکھراؤ، جبری خود فراموشی اور بے موجودگی کی کیفیت بھی کہا جا سکتا ہے۔ ہومی بھا اپنے ایک مضمون میں اسی حوالے سے لکھتے ہیں:

”ہم عصر تنقیدی نظریات کی وسعت اس امر کی شاہد ہے کہ ہم ان لوگوں سے، جنہوں نے تاریخ کی سزا بھگتی ہو، غلامی، غلبے، بکھراؤ، Diaspora بے مکانی..... زندہ رہنے اور سوچنے کے دیر پا سبق سیکھتے ہیں“ (۱۳)

قرۃ العین حیدر کی تقریروں میں انسانی تاریخ سے متعلق سوالات کو وقت کے مابعد الطبیعیاتی تصور نے مزید وسعت عطا کی ہے، یہ وقت کی جبریت سے ماوراء ہونے کی ایک کوشش ہو سکتی ہے کہ انسان کی ذہنی کائنات کو خارجی کائنات کا مد مقابل بنا کر پیش کیا جائے، چونکہ انسانی تاریخ کے سلسلے میں شامل تہذیبیں انسانی تجربوں کی روداد کے سوا کچھ نہیں ہے۔ اس حوالے سے قرۃ العین حیدر کی موضوعیت فرد کو اجتماع کے نمائندے کی حیثیت سے دیکھنے میں آسانی پیدا کر لیتی ہے۔ قرۃ العین حیدر کے مخصوص تاریخی شعور کے نمائندہ افسانے ”آئینہ فروش، شہر کوراں، ملفوظات حاجی بابا بیگاشی، اعترافات سینٹ فلارا آف جارجیا اور روشنی کی رفتار ہیں، جو وقت کے ساتھ ساتھ انسانی شعور کے پیچیدہ ارتقائی سفر کو واضح کرتے ہیں۔ ان افسانوں میں وہ ماضی کے ایک نقطے کو پھیلا کر حال سے جوڑتی ہیں، یا وقت کے ایک منطقے سے دوسرے منطقے میں جا کر واپس لحد حال میں لوٹ آتی ہیں۔ ان افسانوں میں قرۃ العین حیدر نے قدیم مصری تہذیب، وسطی یورپ کی عیسائی تہذیب، وسط ایشیا کی اسلامی متصوفانہ روایت اور انبیائے بنی اسرائیل کے ماحول کی عکاسی کی ہے۔ ان کہانیوں کی

فضا ایک دوسرے سے مختلف ہونے کے باوجود تاریخی، واقعاتی اور روحانی واردات کی سطح پر ایک ہی تجربے کی مختلف جہات ہیں اور ان میں تاریخ، زمان و مکان سے ماوراء صداتوں کی تقسیم کا ایک ذریعہ بن کر سامنے آئی ہے۔

مابعد نوآبادیاتی دور میں زبان و ادب اور مذہب و ثقافت کی بے دخلی نے جو حدت اختیار کی ہے اس کا اردو ادب میں سب سے وقیح بیان ہمیں قرۃ العین حیدر کے یہاں نظر آتا ہے۔ ان کے کردار اپنی داخلی جلاوطنی کے باعث ایک ایسے بکھراؤ سے گزرتے ہیں کہ زمان و مکان کے معروف فریم میں ان کے مقام کا تعین دشوار ہو جاتا ہے۔ یہ بکھراؤ کہیں حقیقی ہے، کہیں خارجی حالات کا جبر اور کہیں ذہنی کیفیت مختلف سمتوں اور زمینوں سے بکھر کے آئے یہ لوگ کسی ایک مقام یا وقت کے کسی ایک نقطے پر ملتے ہیں لیکن یہ قربت ان کے ذہنی انتشار کا باعث بن جاتی ہے۔ اپنے تشخص کی قربانی دیے بغیر وہ دوسروں میں جذب نہیں ہو سکتے۔ ذات اور معاشرے میں، ہم اور دیگر میں یہ سرد جنگ جاری رہتی ہے اور ایک دن خارجی یا داخلی دباؤ کے تحت ختم ہو جاتی ہے یا دائمی بن جاتی ہے۔

”ہم اپنے بد قسمت ملک کی وہ نوجوان نسل ہیں جو یورپ کی جنگ اور ایسے سیاسی انتشار کے زمانے میں پر وان چڑھی۔ اپنی خانہ جنگی کے دور میں اس کی ذہنی تربیت کی اور اب اس ہولناک سرد لڑائی کے محاذ پر اسے اپنے اور دنیا کے مستقبل کا تعین کرنا ہے“ (۱۳) [جلاوطن]

قرۃ العین حیدر کے کرداروں میں جلاوطنی سے جنم لینے والے بکھراؤ Diaspora کی سبھی خصوصیات موجود ہیں۔ یہ لوگ یا ان کے آباؤ اجداد اپنے زمینی یا ثقافتی مرکز سے در بدر ہو کر اجنبی مراکز میں پھینک دیے گئے ہیں جہاں وہ مختلف النوع جلاوطنی کی زندگی بسر کرنے پر مجبور ہیں۔ یہ کردار اپنے ماضی کی یادوں کو اجتماعی طور پر اپنے ذہن میں بسائے رکھتے ہیں اور وہ اپنی اسطور اور وژن کو زمانہ حال میں اجنبی زمین پر محفوظ رکھنے میں اکثر ناکام رہتے ہیں۔ یہ رویہ ماضی کی نوحہ خوانی نہیں بلکہ درحقیقت جس ادیب میں ماضی کی بازیابی کی صلاحیت جتنی زیادہ ہوگی اتنا ہی زیادہ وہ مستقبل کی آگاہی کا حامل ہوگا اور زمانہ حال کے انتشار کا تجزیہ کر سکے گا۔ نئی بنیادیں وہی لوگ بھر سکتے ہیں جنہیں معلوم ہو کہ پرانی کیوں بیٹھ گئیں۔ قرۃ العین حیدر شہر یا گاؤں کی از سر نو آباد کاری نہیں کرتیں بلکہ ان غیر مرئی حیات کی تازہ کاری کرتی ہیں جو ان کے کھنڈرات میں گم ہو چکی ہیں۔ جلاوطن کردار ماضی سے منسلک ہو کر نہ صرف اس کی حال میں موجودگی کی آگاہی حاصل کرتے ہیں بلکہ اپنے وجود کے معنی اور شناخت کو حاصل کرتے ہیں۔ قرۃ العین حیدر کہتی ہیں، ذات کو بحال کرو، ماضی کو بحال کرو، ماضی گھر ہے، کھویا ہوا ہی سہی۔

۱۔ ”فراق تمثیل کا خاص موضوع ہے۔ گوتم نیلمیر نے بھی اس روایت کو قائم رکھا۔ فراق کے علاوہ اور کون سا موضوع وہ اپنے لیے منتخب کر سکتا تھا (۱۵)

۲۔ ”لے لو۔ یہ کھنوں کی شے ہے اسے اپنے ساتھ لے جاؤ کیونکہ اس شہر کا یہ جادو ہے کہ یہ چھٹ جائے تو بے طرح یاد آتا ہے۔“ (۱۶)

۳۔ ”خدا نہ کرے تم پر کبھی ایسی قیامت گزرے، خدا نہ کرے کبھی تمہیں تمہا اپنی تمہائی کا مقابلہ کرنا پڑے (۱۷)“

ان کرداروں کو مسلسل یہ احساس ستاتا رہتا ہے کہ ان کا آبائی وطن ہی ان کا اصل وطن، یہ ان کا گھر ہے جہاں وہ اور ان کی آنے والی نسلیں آخر کار لوٹیں گی۔ جب تک وہ واپس نہیں آتے در بدر بھٹکتے رہیں گے۔ اگر جسمانی طور پر نہیں تو ذہنی اور روحانی طور پر۔ گھر کا تصور قرۃ العین حیدر کی تحریروں میں اساسی اہمیت کا حامل ہے۔ گھر جو، اب خود یاد بن کر رہ گیا ہے۔ مقام در مقام سفر کرنا لیکن کسی مقام کو اپنا نہ کہہ سکتا ہمارے عہد کا المیہ ہے۔

۱۔ ”یہ پاکستان کی عجیب ترین مخلوق ہے۔ ہندوستان سے آئی ہے اور ملک کے ہر شہر، قصبے اور قریے میں پائی جاتی ہے۔ کراچی اس کا ہیڈ کوارٹر ہے۔ اس قوم کا خاص ریکٹ چلر ہے۔ یہ قوم مہاجرین بن کر پاکستان آئی ہے..... سال میں ایک مرتبہ ویزہ بنوا کر خاندان کے بچے کچھ افراد سے ملنے ہندوستان جاتے رہتے ہیں، جس کو اب تک یہ گھر کہتے ہیں یعنی گھر دراصل سندیلہ یا مراد آباد ہے ملک پاکستان ہے“ (۱۸)

۲۔ ”یہ اسی کا گھر ہے۔ اسی گھر میں وہ برسوں سے رہتی آئی ہے۔ اس زمین پر وہ سب صدیوں سے جیتے اور مرتے رہتے ہیں۔ یہ گھر۔ یہ باغ، یہ سمر ہاؤس، جھیل کے پار حد نظر تک پھیلے ہوئے کھیت اور چراگا ہیں۔ اور ایک بار ایسا ہوا کہ وہ ان سب چیزوں کو چھوڑ کر چلے گئے۔ وہ بہت دور چلے گئے اور اب کبھی ان جگہوں کی خاموش اپنائیت اور ان کی چپ چاپ پکار سننے کے لیے واپس نہ آئیں گے“ (۱۹)۔

۳۔ ”کسی نیگرو کو بلاؤ، کسی جرمن یہودی کو پیش کرو، کسی عرب پناہ گزین کو ہمارے سامنے حاضر کیا جائے، کسی پاکستانی مہاجر اور ہندوستانی شرنارتھی کو آواز دو اور ان سب سے پوچھو کہ تمہارا جرم کیا ہے جس کی یہ سزا تم کو ملی“ (۲۰)

ہر چیز کو اضداد کے حوالے سے دیکھنا پوسٹ ماڈرن رویہ ہے لیکن قرۃ العین حیدر نے اس نظریاتی خانہ بندی سے الگ اپنی تخلیقی روش اختیار کی اور بتایا کہ مختلف ثقافتوں میں مماثلتیں بھی ہوتی ہیں۔ ان کے کرداروں کا Myth of origin کا شکار ہونے کے پس منظر میں یہی رویہ کار فرما دیکھا جاسکتا ہے۔

”اب کیا ارداہ ہے؟ کمال نے اپنے بابا سے پوچھا۔ کربلا ہجرت کیجیے گا یا پاکستان؟ یہیں رہوں گا۔ انہوں نے اطمینان سے جواب دیا۔ کوئی ہم بھگڑے ہیں؟ میں اپنے والد کا نقطہ نظر سمجھتا ہوں..... مجھے صرف اس کا افسوس ہے کہ اس سر زمین میں ان کی جڑیں اتنی گہری ہیں کہ وہ ترک وطن کر کے سندھ اور بلوچستان کو اپنا ملک کیسے سمجھیں۔ بابا بوڑھے آدمی ہیں“ (۲۱)

قرۃ العین حیدر کی کہانیوں میں تاریخ و تہذیب، اساطیر، حکایات، فلسفہ، نفسیات اور سماجیات علم کی خام شکل میں نہیں آتے بلکہ ان کے وژن کی ترسیل ایک سیال سطح پر کرنے میں معاون عناصر کے طور پر آتے ہیں۔ اس لیے ان کی تحریریں نہ تو کسی عہد کی سماجی دستاویز ہیں اور نہ ہی سیاسی اور ذہنی تاریخ کے کسی موڑ کی روداد۔ ان کہانیوں میں اہم بات وقت کے کسی دورانیے کو گرفت میں لینا نہیں بلکہ یہ ہے کہ یہاں مواد اور ہیئت کو ایک ایسی اکائی کی صورت دے دی گئی ہے جو ہمیں تاریخ اور سماجیات کی پس پردہ صداقتوں تک لے جاتی ہے۔ ایسا صرف اس وقت ہو سکتا ہے جب لکھنے والا مضبوط اور منظم اعصاب کا مالک ہو اور تماشا اور تماشائی کے دونوں کرداروں میں خود کو رکھ کر دیکھ سکتا ہو۔ قرۃ العین حیدر کی کہانیوں میں یہ صورت حال پوری انسانی تاریخ کے ورثے اور انسان کی ذات میں موجود ازلی عناصر کی نئی تفہیم کے

حوالے سے پیش کی گئی ہے۔ اس طرح انہوں نے لکشن کو روایتی معیاروں سے آزاد کیا ہے۔ ساتھ ہی ساتھ حال اور ماضی دونوں کا بیک وقت احاطہ کرتے ہوئے ان کے تضادات اور مشترکات واضح کیے ہیں۔

”واقعہ یہ ہے کہ سب کچھ حاصل کر کے بھی ہم موت پر اور کچھ نہ ہونے پر فتح نہیں پاسکتے، اور ایک روز خوبصورتی کا خاتمہ ہو جاتا ہے اور ان سب چیزوں کا بھی جو زندگی کو بقول تمہارے کچھ معنی پہناتی ہوں“ (۲۲) [دجل بہ دجلہ ہم بہ ہم]۔

”زندگی میں صرف دل کی وہ بے اطمینانی ہے جو کبھی ختم نہیں ہوتی یہاں تک کہ موت آجاتی ہے۔ موت اصل گیان ہے (۲۳) [انت بھٹے بسنت ہیرو]۔

قرۃ العین حیدر کے کردار تاریخ کے تہذیبی ماحول سے حال تک کا سفر کرتے نظر آتے ہیں جس سے ان کی تنہائی اور بے بسی کے رنگ روشن ہونے کے ساتھ ساتھ وہ اخلاقی انفرادی بھی واضح ہوتی ہے جو دو تہذیبوں یا دو زمانوں کے تصادم سے جنم لیتی ہے۔ یہاں ماضی کا حوالہ حال کے خساروں کا محیط واضح کرنے کے لیے آیا ہے۔ یہ کردار رجعت پسند ہیں نہ انقلابی، یہ صرف اتنا جاننے کے خواہاں ہیں کہ وقت کے گرداب میں انہوں نے کیا کھویا اور کیا پایا ہے اور ان کی انتہا درجے کی حساسیت زندگی کے مختلف منطوقوں میں رونما ہونے والی ہر تبدیلی کو گرفت میں لینے کی صلاحیت رکھتی ہے۔

۱۔ ”بی بی تم وقت کی بات جو کرتی ہو تو میری سنو۔ ایک چھوٹا سا سفر، ایک بظاہر غیر اہم ملاقات، ایک منزل کی سرسری جھلک، ایک مختصر خط، ایک تحریر، بے دھیانی میں کہے ہوئے چند الفاظ زندگی کا دھارا بدل دیتے ہیں۔ ایک لمحہ جہنم کو جنت اور جنت کو جہنم میں تبدیل کرنے پر قادر ہے۔ ایک لمحہ صرف ایک لمحہ بی بی“۔ (۲۳) [چائے کے باغ]

۲۔ ”شہر زاد کی پرچھائیں ساکت ہو گئیں..... رات آدھی سے زیادہ گزر چکی تھی، آتش دان کے شعلے مدہم پڑ گئے۔ کمرے میں اب صرف دیوار پر لگا ہوا، الیکٹریک کلاک روشن تھا۔ میں نے نظریں اٹھا کر اسے دیکھا۔ کلاک کا روشن چہرہ جو صرف وقت بتاتا رہتا ہے، بے رحمی، بے تعلقی، بے نیازی کے ساتھ۔ اس کو ذرہ بھر پروا نہیں کہ سارے وقت تم پر کیا بیت رہی ہے“ (۲۵) [چائے کے باغ]

قرۃ العین حیدر کے ناولس میں ”دلربا“ کی گلزار، چائے کے باغ“ کی راحت کاشانی، ”گلے جنم موہے بیٹا نہ کچھو“ کی قمر اور سیٹا ہرن کی سیٹا میر چندانی ایسے ہی کچھ کردار ہیں جو آئینوں کی طرح زندگی کے متعلق سوالات کو منعکس کرتے ہیں۔ یہ بھی کہا جاسکتا ہے کہ ان کہانیوں میں زمانی اور تہذیبی سیاق میں عورت کے مقدرات کو زیر بحث لایا گیا ہے جس سے ایک نئی ہوئی تہذیب کی عبرت انگیزی اور نو دریافت تہذیب کی سطحیت دونوں تاریخ اور تقدیر کے جبر کی حیثیت سے واضح ہو کر سامنے آئی ہیں۔ ان کہانیوں کے کردار وقت کے دھارے میں بہتے ہوئے اس جبر کو سہارنا سیکھ جاتے ہیں۔ عورت کے کردار کو مختلف زاویوں سے پیش کرتے ہوئے قرۃ العین حیدر دو تہذیبوں اور نظام اقدار کی درمیانی خلیج کو بھی تاریخ اور معاشرے کی جدلیات سے واقفیت کے ساتھ پیش کرتی ہیں۔ یہ دو دنیاؤں کا بعد ہے، گو بے معنویت دونوں جگہ موجود ہے۔ وقت کے سیلاب میں جو ڈوب گئے ان کے لیے بھی اور جو بچ گئے ان کے لیے بھی۔ قرۃ العین حیدر نے اس امر کی وضاحت کی ہے کہ ہمارا عہد دو دنیاؤں اور دو تہذیبوں کے مابین ایک ٹیل ہے جس پر سے گزرنے والوں کی سمٹیں

ابھی معین نہیں ہیں۔ بے سمتی اور بے معنویت کا یہ احساس ان کی کہانیوں کو ایک عہد کا لوح اور ایک عہد کا آشوب بنا کر پیش کرتا ہے۔ میلان کنڈیرا نے ایک جگہ کہا ہے کہ جبر کے خلاف جدوجہد دراصل یادوں کی فنا کے خلاف جہاد ہے۔ ایک فسطائی نظام کی سب سے بڑی خواہش یہ ہوتی ہے کہ وہ کسی طرح انسان کی یادوں کو مٹا کر اپنی جھوٹ کے جال کو مضبوط کر سکے۔ قرۃ العین اپنے قاری پر بکھراؤ کی مختلف اشکال واضح کرتے ہوئے اسے اجتماعی نسیان کے خطرے سے مسلسل آگاہ کرتی ہیں کیونکہ یہ مذہبی بنیاد پرستی اور فسطائی سیاست کا پیش خیمہ ہے۔ ڈاکٹر علی اطہر اسی حوالے سے اپنے مضمون ”آوارہ گرد ایک تجزیہ“ میں لکھتے ہیں:

۱۔ ”قرۃ العین حیدر کے فن کو سمجھنے کے لیے ہمیں اس کی مخصوص فکر اور فکر کے پس منظر میں اس کی مخصوص ساکھی کو سمجھنے کی ضرورت ہے۔ مختلف علاقوں اور کرداروں کے ذریعے تاریخ، وقت، ثقافت، نظریاتی کشش، آزاد جمہوری ذہنیت اور معاشرے کی سطح پر فسطائیت کی *Inherit tragedy* اس کے ہاں وہ موضوعات ہیں جو کم و بیش اس کی ہر تخلیق میں کسی نہ کسی صورت ضرور نظر آتے ہیں۔ وہ اپنے ذہن میں موجود اجتماعی لاشعور کے شعوری اظہار کی گرفت سے باہر نہیں آسکی۔ گویا اس کا فن فرد اور معاشرے کے ان باہمی تفاوت و تضادات کی شبیہوں پر مشتمل ہے جو ایک جیتے جاگتے سماج کی ثقافت اور تاریخ کو مرتب کرتا ہے۔“ (۲۶)

۲۔ ”یہ ہندوستان کیا تھا؟ اس کا شعوری طور پر اس نے کبھی تجزیہ نہیں کیا۔ بچپن سے وہ ہندوستان کا عادی تھا جہاں اس کے پرکھے آٹھ سو سال سے پیدا ہوتے آئے ہیں..... ہندوستان بستی ضلع کا وہ شہر تھا جہاں وہ اپنے بابا کے ساتھ گیا تھا..... ہندوستان اناوہ کی کائی آلودہ درگاہ تھی..... ہندوستان قدیر ڈرائیور کی بوڑھی ماں تھی..... ہندوستان بوڑھا حاجی بشارت حسین خان ماں تھا..... یہ ماں کے سامنے ہاتھ جوڑنے والا بوڑھا مسلمان ہندوستان تھا..... اس کے علاوہ اس کی ماں اور خالائیں اور گھر کی دوسری بیبیاں ہندوستانی تھیں، ان کی آپس کی بول چال، محاورے، گیت، رسمیں اور پرانی کہانیاں جو مغلایاں سناتی تھیں..... ہندو پرانوں اور دیو مالا کے قصے، مسلمان اولیاء کے قصے، مغل بادشاہ کے قصے..... یہ سب کمال کی ذہنی بیک گراؤ ٹر تھی“ (۲۷)

اور یہ تصور مٹ گیا، عدالت نے فیصلہ دیا کہ گلفشاں متروکہ جائیداد قرار دے دی گئی ہے۔ دوسرے روز کمال کی آنکھ کھلی تو اس نے خود کو لکھنؤ میں رمفیو جی پایا۔ تیسرے دن پولیس آفیسر کوٹھی پر تالا ڈالنے کے لیے آگئے۔ چوتھے روز کمال رضانے ویزہ بنوایا اور بوڑھے والدین کو لے کر ٹرین میں بیٹھا، پانچویں دن ٹرین دہلی پہنچی، چھٹے دن اس نے بارڈر کراس کیا، ساتویں دن کمال کراچی میں تھا سات دنوں میں صدیوں کا سفر ختم ہو کر ایک مسلسل بکھراؤ میں بدل گیا۔

”یہ تقسیم شدہ دنیا ہے۔ ملک، انسان، نظریے، روئیں، ایمان، ضمیر، ہر شے تلواروں سے کاٹ کاٹ کر تقسیم

کر دی گئی ہے۔ یہاں ہر طرف سرحدیں ہیں۔ اس تقسیم شدہ دنیا میں ہم ایک دوسرے سے سرحدوں پر ہی مل

سکتے ہیں روشن“ (۲۸)

قرۃ العین حیدر کے افسانے اور ناول اس تجربے کے گواہ ہیں کہ کسی بھی ادیب کو اگر اپنے زمانے کی تفتیش کرنا ہے تو اسے اپنے کلچرل ورثے کی زمان و مکان میں بار بار اور از سر نو تجدید کرنا پڑتی ہے۔ ماضی کو دہرایا نہیں جاسکتا لیکن اسے

Repatriate کرنا ضروری ہے۔ ہم اپنے ذہن اور روح میں ہزاروں کروڑوں لوگوں کی صدیوں سے چلتی ہوئی زندگی کو لیے ہوئے حال میں جیتے ہیں، اور جلاوطنی کے لیے کوسجھنے کے لیے ہمیں ہر دور میں اس انتشار سے گزرنا پڑتا ہے۔

”پرانے عہد نامے منسوخ ہوئے۔ کشوری نے آہستہ سے دہرایا۔ ہم اس طرح زندہ نہ رہیں گے۔ ہم اس طرح اپنے کو مرنے نہیں دیں گے۔ ہماری جلاوطنی ختم ہوگئی۔ آج کی صبح ہے، مستقبل ہے، ساری دنیا کی تخلیق ہے لیکن کنول کماری تم اب بھی رو رہی ہو“ (۲۹) [جلاوطن]

ہمارا المیہ یہ ہے کہ ہم انہی سچائیوں کا احترام کرتے ہیں جو اضطراب اور اندوہ کی مٹی سے جنم لیتی ہیں۔ چنانچہ سچائی کی قدر و قیمت کا تعین بھی ہم لکھنے والے کی اذیتوں کے حساب سے کرتے ہیں۔ ہماری ہر سچائی کے لیے ایک ایسے فرد کا ہونا ضروری ہے جو اس سچائی کی قربان گاہ پر شہید ہوا ہو۔ اس صورت حال نے ادب میں جن رویوں کو جنم دیا اور ان سے وابستہ جو تحریریں وجود میں آئیں ان کی قدر و قیمت سے انکار ممکن نہیں کیونکہ ان میں سارے اعصابی تشنج اور جذباتی ہسٹیریا کے باوجود ایسے رنگ بھی شامل تھے جو جلاوطنی کی ابتری اور انتشار کے ماحول میں ایک گہری، سچی اور فلسفیانہ اداسی اور جذبے کی تنظیم کا پتہ دیتے ہیں۔ قرۃ العین حیدر کی تحریریں اس امر کی گواہ ہیں کہ یہ رنگ بہت دبیز، متین اور مہذب ہیں۔ ان کا حزن آمیز جمال وقت اور مقام کی قیود سے ماورا ہے۔ بیسویں صدی اپنے ساتھ جو انقلابات لائی وہ ذہنی اور روحانی سطح پر فرد کو متاثر کرنے کا سبب بنے اور دنیا کا نقشہ بہت تیزی سے تبدیل ہوا۔ یہ دور انسانی ذہن کی تربیت کا بھی ہے اور شکست و ریخت کا بھی۔ یہی وجہ ہے کہ قرۃ العین حیدر کی تحریروں میں تاریخ اور تاریخیت کے حوالے سے بنیادی حیثیت رکھتے ہیں۔ ان کے کردار مسلسل جلاوطنی اور بکھراؤ کا شکار رہتے ہیں اور اس بکھراؤ سے بچنے کی کوشش میں ماضی میں پناہ لیتے ہیں کیونکہ حافظہ انسان کے وجود پر محض ماضی کا ایک نقش نہیں بلکہ اس کے وجود کے ہونے کی دلیل بھی ہے اور انسان اپنے وجود کی شہادت کبھی نہیں کھونا چاہتا یہی اس کا شخص ہے جو اسے متحرک رکھتا ہے۔

☆☆☆☆☆

حوالہ جات

- ۱۔ سید قاسم محمود (مدیر)، انسائیکلو پیڈیا پاکستانیکا، شاہکار بک فاؤنڈیشن کراچی، طبع اول، ۱۹۹۸ء، ص ۴۱۔
- ۲۔ سید مظہر جمیل، آشوب سندھ اور اردو فکشن، اکادمی بازیافت کراچی، ۲۰۰۳ء، ص ۲۶۲۔
- ۳۔ قرۃ العین حیدر، ”شخصے کے گھر“، سنگ میل پبلی کیشنز لاہور، ۱۹۹۴ء، ص ۴۸۔
- ۴۔ ایضاً ص ۶۴۔
- ۵۔ قرۃ العین حیدر، ”پت جھڑ کی آواز“، فرینڈز پبلشرز کراچی، سن، ص ۵۱۔

6. Searching for safe space, Afro corribear Women Wrighters in exile, philadelphia, temple, UP, 1997, p,1
7. Reflections on Exile and other literary and cultural essays

,penguie books, New Delhi, 2001, p 174

8. Memoirs, Pablu neroda, Penguie books 1978, p 173

- ۹۔ سید عامر سہیل، ڈاکٹر علی اطہر (مرتبین) قرۃ العین حیدر، خصوصی مطالعہ، بیکن بکس ملتان، ۲۰۰۳ء، ص ۶
 ۱۰۔ قرۃ العین حیدر، چار ناولٹ، سنگ میل پبلی کیشنز، لاہور، ۲۰۰۰ء، ص ۶۱۔
 ۱۱۔ ایضاً ص ۸۳۔
 ۱۲۔ قرۃ العین حیدر، پت جھڑکی آواز، ص ۶۰۔

13. Bill ashcroft, Dissemination:Time ,narrative,and the margins of the modern nations , post colonial studies readers , (edited)

Youteledge London, 1999, p 176

- ۱۳۔ قرۃ العین حیدر، ”پت جھڑکی آواز“، ص ۵۲۔
 ۱۵۔ قرۃ العین حیدر، ”آگ کا دریا“، سنگ میل پبلی کیشنز لاہور، ۱۹۹۴ء، ص ۸۱۔
 ۱۶۔ ایضاً ص ۱۷۱۔
 ۱۷۔ قرۃ العین حیدر کے منتخب افسانے، گلشن ہاؤس، لاہور، ۲۰۰۰ء، ص ۴۰۔
 ۱۸۔ آگ کا دریا، ص ۲۲۳۔
 ۱۹۔ شیشے کے گھر، ص ۵۰۔
 ۲۰۔ آگ کا دریا، ص ۲۴۰۔
 ۲۱۔ ایضاً ص ۳۰۰۔
 ۲۲۔ شیشے کے گھر، ص ۲۳۱۔
 ۲۳۔ ایضاً ص ۲۵۳۔
 ۲۴۔ چار ناولٹ، ص ۲۰۳۔
 ۲۵۔ ایضاً ص ۲۱۴۔
 ۲۶۔ قرۃ العین حیدر، خصوصی مطالعہ، ص ۴۶۳۔
 ۲۷۔ آگ کا دریا، ص ۲۴۳۔
 ۲۸۔ ایضاً ص ۲۲۰۔
 ۲۹۔ پت جھڑکی آواز، ص ۸۳۔

نمبر شمار	مقالہ نگار	مقالے کا عنوان	موضوع
۱	ڈاکٹر عین الدین عقیل	تذکرہ نویسی کے دور میں تاریخ نویسی کی ایک وسیع مثال: اردو زبان و ادب کی اولین تاریخ	اردو زبان و ادب کے فروغ میں مستشرقین کے کردار کو کسی صورت نظر انداز نہیں کیا جاسکتا۔ گارسان و تاسی ان مستشرقین میں سے ہیں جنہوں نے بڑی لگن سے اردو زبان و ادب کے بارے میں مواد جمع کیا ہے۔ تذکرہ نویسی کے دور میں ان کی تاریخ بہت ہی اہم ہے۔ اس مضمون میں ان کی اس اہم تصنیف ”تاریخ ادبیات ہندوی و ہندوستانی“ کا جائزہ لیا گیا ہے۔
۲	ڈاکٹر رؤف پارکھی	لغت نویسی میں کورپس، کورپس لسانیات، وصفیت اور تجربیت کا کردار	اس مقالے میں کورپس اور کورپس لسانیات کا تعارف کراتے ہوئے اس امر کا جائزہ لیا گیا ہے کہ دور حاضر میں لغات کی تیاری میں کورپس اور کورپس لسانیات کا استعمال کیسے کیا جاسکتا ہے اور لغت نویسی میں سند کے طور پر کورپس کے استعمال پر زبان کی صحت اور میعار کا سوال کس طرح پیدا ہوتا ہے۔ لغت اور قواعد کے وصفی یا تجویزی ہونے کی بحث کا کورپس سے کیا رشتہ ہے۔
۳	ڈاکٹر عطیش درانی	پاکستانی زبان کا آج بھی مستعمل مشترکہ قدیم رسم الخط	پاکستانی زبانوں کا مشترکہ رسم الخط عربی ہے جو ان زبانوں میں ارتقائی مراحل سے مستعمل ہے لیکن بعض اضافی علامات ان زبانوں کے لیے مختص اور دوسری زبانوں کے لیے اجنبی ہو گئی ہیں۔ اس مضمون میں اس امر کی ضرورت پر زور دیا گیا ہے کہ اس رسم الخط کی تفصیلات، اس کی انواع کے تقابلی جائزوں اور مختلف پاکستانی زبانوں کے ایسے نمونے محفوظ کیے جائیں جو تا جبر برادر یوں کے خفیہ کھاتوں کے لیے آج بھی مستعمل ہیں۔
۴	ڈاکٹر تنظیم الفردوس	عجائبات فرنگ میں ہندوستانی اور مغربی معاشرت کا تقابل	عجائبات فرنگ کا شمار اردو کے اولین سفر ناموں میں ہوتا ہے۔ اس مضمون میں اس سفر نامے میں ہندوستانی اور مغربی معاشرت کا جو ذکر آیا ہے مضمون نگار نے ان کا تقابلی مطالعہ کیا ہے۔
۵	ڈاکٹر شبیر قادری	اشاریہ سازی کا فن اور اشخاص کا اشاریہ	کتاب و رسائل کی اشاریہ سازی ایک فن ہے جو اس صورت میں مفید ہے جب اشاریہ سازی میں قواعد کی پیروی کی گئی ہو اس مضمون میں اشاریہ سازی کے فن کا جائزہ لیتے ہوئے اشخاص کی اشاریہ سازی کے اصول مرتب کیے گئے ہیں۔
۶	ڈاکٹر سعید احمد	غالب کا ایک منفرد شارح: محمد مستقیم	غالب اردو کا واحد شاعر ہے جس کی متعدد شرحیں لکھی گئی ہیں اور آج بھی لکھی جا رہی ہیں۔ محمد مستقیم غالب شناسی میں ایک منفرد حیثیت رکھتے ہیں۔ ان کی انفرادیت یہ ہے کہ انہوں نے غالب کے سائنسی شعور کے حوالے سے ان کے اشعار کی تشریح کی ہے۔ اس مضمون میں ان کی ایک اہم کتاب ”غالب: ایک سائنس دان“ کا جائزہ پیش کیا گیا ہے۔

۷	ڈاکٹر محمد ہارون عثمانی	اردو افسانے کے فروغ میں مجلہ ”مخزن“ کا کردار	مجلہ ”مخزن“ اردو کا ایک اہم جریدہ ہے جس کی خدمات سے انکار نہیں۔ اس جریدے کو یہ اعزاز حاصل ہے کہ 1903ء میں راشد الخیری کا افسانہ ”نصیر اور خدیجہ“ اس میں شائع ہوا جسے اردو کا پہلا افسانہ سمجھا جاتا ہے۔ اس مضمون میں اردو افسانے کے فروغ میں ”مخزن“ کی خدمات کا جائزہ لیا گیا ہے۔
۸	ڈاکٹر خالد محمود خٹک	مغلیہ عہد سے جوش تک: شعرائے اردو کی تحفی سیاسی جدوجہد	اردو شاعری کے آغاز سے ہی اردو شعراء نے اپنے مقامی اور ملکی حالات کی ابتری کے خلاف آواز اٹھائی۔ اپنے اس مزاحمتی رویے کے لیے انہوں نے غزل کے ایمانی اور مزید انداز کو استعمال کیا جس کی وجہ سے وہ اپنی بات بھی کہہ گئے اور حکمرانوں کے عتاب سے بھی بچے رہے، اس مضمون میں مغلیہ عہد سے جوش تک اس تحفی سیاسی جدوجہد کا جائزہ لیا گیا ہے۔
۹	ڈاکٹر محمد سلیمان اطہر	پاکستان کے لسانی منظر نامے میں کوڈ سوچنگ اور کوڈ مکسنگ کا کردار	”کوڈ سوچنگ“ اور ”کوڈ مکسنگ“ انگریزی لسانیات کی اصطلاحات ہیں۔ اردو میں ان کے مترادف بالترتیب نحوی زبان اور ادغام زبان ہیں۔ ”کوڈ سوچنگ“ کا تعلق تحریری زبان سے زیادہ بول چال کی زبان سے ہوتا ہے۔ یہ ایک ایسا عمل ہے جس میں کوئی فرد ایک زبان بولتے ہوئے اسی زبان کی کوئی اور بولی یا دوسری زبان بولنے لگتا ہے تاکہ وہ اپنا مافی الضمیر واضح طور پر بیان کر سکے۔ ”کوڈ مکسنگ“ میں فرد کسی فقرے کی ادائیگی کے لیے اپنی بول چال کی زبان میں کسی دوسری زبان کا کوئی لفظ یا ایک حصہ استعمال کرتا ہے۔ اس مضمون میں ”پاکستان کے لسانی منظر نامے میں کوڈ سوچنگ اور کوڈ مکسنگ کے کردار کا جائزہ پیش کیا گیا ہے۔
۱۰	ڈاکٹر جواز جعفری	لاہور کی ادبی روایات میں قبوہ خانوں کا کردار	لاہور کی ادبی روایات میں ان قبوہ خانوں کو بڑی اہمیت حاصل ہے جہاں اپنے اپنے وقت کے بڑے ادیب شامیں گزارتے تھے۔ ان مجلسوں میں ادبی و فنی بحثیں بھی ہوتی تھیں یہ قبوہ خانے لاہور کی ادبی تاریخ کا ایک حصہ ہیں۔ اس مضمون میں ان کی تفصیل پیش کی گئی ہے۔
۱۱	ڈاکٹر پتی جیستین	سراج پانی پتی: حقائق و انکشافات	سراج پانی پتی کی اہمیت یہ ہے کہ وہ اردو کے دو اہم ادیبوں کریم الدین پانی پتی اور امام الدین پانی پتی کے والد تھے۔ اس مضمون کو تحریر کرنے کا مقصد ان کی نایاب آپ بیتی کا جائزہ لینا ہے جو ۱۸۷۳ء میں شائع ہوئی تھی۔ اس مضمون کے ذریعے ان چند غلط فہمیوں کا ازالہ کرنا مقصود ہے جو اس علمی خانوادے کے بارے میں رائج ہیں۔
۱۲	ڈاکٹر نجیب جمال	میر کی شاعری میں اعلیٰ انسانی اقدار کی نمود	میر کے ایک بڑے شاعر ہونے سے گے انکار ہے۔ ان کی شاعری میں انسانی رویوں کے ساتھ ساتھ اپنے عہد کی سیاسی و معاشرتی ابتری کی تصویریں اور پھر ان کا انداز بیان انہیں ایک عہد ساز شاعر بناتا ہے اس مضمون میں ان کی شاعری میں اعلیٰ انسانی اقدار کا جائزہ لیا گیا ہے۔

۱۳	ایم خالد فیاض	عزیز حامد مدنی کی فیض شناسی	عزیز حامد مدنی جدید دور کے اہم شاعر ہیں شاعری کے ساتھ ساتھ انہوں نے تنقید بھی لکھی ہے۔ اس مضمون میں ان کی فیض شناسی کا جائزہ لیا گیا ہے۔
۱۴	ڈاکٹر قرۃ العین طاہرہ	مولانا غلام قادر کرامی: ایک مطالعہ	مولانا غلام قادر کرامی کا شمار ایک عالم کے ساتھ ساتھ علامہ اقبال کے احباب میں ہوتا ہے۔ اس مضمون میں ان کی شخصیت اور علم کے مختلف پہلوؤں کے جائزے کے ساتھ ساتھ علامہ اقبال سے ان کے مراسم کی تفصیل بیان کی گئی ہے۔
۱۵	ڈاکٹر ناہیدہ قمر	قرۃ العین حیدر، جلا وطنی اور تہذیبی بکھراؤ کا المیہ	قرۃ العین حیدر اردو زبان کی ایک بڑی ادیب ہیں۔ ان کے خاص موضوعات، وقت، تہذیب اور تاریخ ہیں۔ جلا وطنی سیاسی وجوہات کی بناء پر ہو یا کسی شخصی مسئلے کی وجہ سے، اپنا گہرا اثر رکھتی ہے۔ اس مضمون میں تہذیبی بکھراؤ اور جلا وطنی کے حوالے سے ان کی تحریروں کا تجزیہ کیا گیا ہے۔

Contents

Editorial

1	Dr. Moin ud Din Aqeel	A Unique example of Historiography in the age of Biographical Dictionary writing: The first History of Urdu Language and literature.	7
2	Dr. Rauf Parikh	The role of Corpus, Corps Linguistics, descriptivism and empiricism in lexicography.	23
3	Dr. Attash Durrani	An ancient, still in use common script in Pakistani Languages.	35
4	Dr. Tanzeem ul Firdos	Ajaibat-e-Farang: Comparison between Indian and Western civilization.	57
5	Dr. Shabir Qadri	The art of indexation and indexation of personalities.	69
6	Dr. Saeed Ahmed	An exceptional interpreter of Ghalib: Muhammad Mustaqeem.	79
7	Dr. Muhammad Haroon Usmani	The role of magazine " Mukhzan" in the development of Urdu Short Story.	87
8	Dr. Khalid Mahmood Khattak	The hidden political struggle of Urdu poets from Mughal period to Josh.	107
9	Dr. Muhammad Suleman Athar	The role of Code switching and Code mixing in Pakistani Linguistics.	117
10	Dr. Jawaz Jafery	The literary traditions of Lahore and Tea-houses.	125
11	Dr. Pinky Jestin	Siraj Panipati: Some facts	139
12	Dr. Najeeb Jamal	Human & Moral values in Meer's poetry.	145
13	M. Khalid Fiaz	Remarkable work of Aziz Hamid Madni on Faiz	151
14	Dr. Qurat ul Ain Tahira	Maulana Ghulam Qadir Garamme: A study	159
15	Dr. Naheed Qamar	A study of diasponic themes in Qurat ul Ain Haider's fiction.	179
16	Muhammad Sajid Nizami	Index	191

Patron –in- Chief: Dr. Muhammad Bashir Goraya, Pro Chancellor.
Patron: Dr. A.Q. Ansari, Rector
Publisher: Prof. Muhammad Imtiaz Aqdas, Vice Chancellor.
Editors: Dr. Inam-ul-Haq Javeid,
Dean Faculty of Social Sciences.
Dr. Rasheed Amjad,
Head Department of Urdu & Pakistani Languages

Advisory Board: (National)

- Dr. Khawaja Muhammad Zakria, Professor Emeritus, Punjab University, Lahore.
- Dr. Tabasaum Kashmiri, Visiting Professor, G.C. University, Lahore.
- Dr. Muhammad Fakhrul Haq Noori, Chairman Urdu Department, University Oriental College, Lahore.
- Dr. Rubina Tareen, Dean & Head, Urdu Department Zakaria University, Multan.
- Dr. Muhammad Yousaf Khushk, Head Urdu Department, Shah Latif University, Khair pur Sindh.
- Dr. Najeeb Jamal, Islamia University, Bahawalpur.
- Dr. Abdul Aziz Sahir, Head Urdu Department, Allama Iqbal Open University, Islamabad.
- Dr. Rubina Shahnaz, Head Urdu Department National University of Modern Languages, Islamabad.
- Dr. Naheed Qamar, Urdu Department, Wafaqi Urdu University, Islamabad.

Advisory Board (International)

- Dr. Gopi Chand Narang, Professor Emeritus, Jamia Millia Islamia, Delhi, India.
- Dr. Abu-al-Kalam Qasmi, Urdu Department, Ali Garh Muslim University, India.
- Prof. Qazi Afzal Hussain, Urdu Department, Ali Garh Muslim University, India.
- Dr. Sagheer Afraheem, Urdu Department, Ali Garh Muslim University, India.
- Dr. Muhammad Q. Marsi, Head Urdu Department, Tehran University, Iran.
- Dr. Jalal Sedan, Chairman Urdu Department, Ankara University, Turkey.
- Dr. Sohail Abbas, Tokyo University of Foreign Studies, Japan.

For Contact: Department of Urdu & Pakistani Languages.
Al-Khair University, IJP Road, Opposite Grid Station I-8,
Islamabad.

Circulation Incharge: M.Sajid Nizami- Asghar Abid

Title: Zulfiqar Ahmed

Layout: M. Abrar Siddiqui, M. Ali

Email: tzurdu@hotmail.com

Website: www.alkhair.edu.pk

ISSN2309-0499

Research Journal

Tahqeeqi Zarwiay

3

Jan – Jun 2014

Department of Urdu & Pakistani Languages

Al- Khair University Bhimber

Camp Office: IJP Road, Opp. I-8 Grid Station,

Islamabad

ISSN 2309-0499
